

## عربی زبان تاریخ کے تناظر میں

مولانا محمد الزماں قاسمی کیرانوی

عربی زبان، منیع علوم شریعت، قرآن و حدیث کی زبان ہے، اس لیے اس کے تداول اور تعلیم و تعلم کو آسان سے آسان تر بنانے کی جملہ مخلاصانہ معائی، خدمت دین کا درجہ رکھتی ہیں۔ عربی سے عربی، عربی سے اردو یا اس کے بر عکس دیگر زبانوں میں، عربی کے تعلق سے معتبر لغات و قوامیں کی تالیف، ان کوششوں کا ایک انتہائی اہم حصہ ہیں۔ یہی وجہ ہے کہ مختلف ادوار کے علماء اور بالخصوص علمائے متقدیں نے اس کام کو بہت زیادہ اہمیت دی اور ان میں سے بہت سوں نے اس کو اپنی علمی کاوشوں کا محور و مرکز بنا کر اس عظیم زبان کو اپنی اصلی شکل و صورت میں محفوظ رکھنے کی جیلی القدر خدمات انجام دیں۔ چنانچہ بعض عقری علماء اور ماہرین عربی لغت نے اس زبان میں فن لغت نویسی کا آغاز کیا اور متعدد معاجم و قوامیں ترتیب دیں جن میں خلیل بن احمد الفراہیدی کی کتاب العین اور ابو عمر الشیبانی کی کتاب الجیم سرفہرست ہیں۔ بعض علماء نے اپنے سلف کی معاجم کو موضوع بحث بنایا، کچھ نے شروع تکھیں اور کچھ نے مختصرات تحریر کیں۔ علاوہ ازیں بعض نے متعدد معاجم کو سمجھا کیا یا کسی ایک مجم کو بنیاد بنا کر دوسرے معاجم سے منتخب الفاظ کا اضافہ کیا اور ان کے مخاسن و منافع سے استفادہ کر کے زیادہ جامع انداز میں طالبائی زبان و ادب کی ضرورت کو پورا کرنے کی سعی کی۔

قرآن و حدیث اور رسول اکرم صلی اللہ علیہ وسلم کی زبان ”السان العربي“، اور اس کے متعلقہ علوم کی خدمت میں اپنی عمر میں صرف کرنے والے ان جلیل القدر علمائے محققین کا یعنی ہے کہ تم ان کی محنت اور کوششوں سے عربی لغات کی شکل میں وجود میں آنے والے ان گنج ہائے گرامنایا سے روشنائی اور بہرہ ور ہوں، جو ترقی نے بھی میں اور خزانہ نئے علوم شریعت اور ادب عربی کی کنجیاں بھی۔ اس کے لیے ضروری ہے کہ لغت نویسی اور تدوین قوامیں و معاجم کا ایک سرسری جائزہ لیا جائے۔ لیکن اس سے پہلے زبان کی تحقیق، عربی میں اس کے لیے لفظ ”لغه“ کے استعمال اور عربی زبان کی اصل و خصوصیت اور اسلام کی وجہ سے اس کی بے مثال حفاظت و ترقی سے متعلق بھی کچھ لکھنا

مناسب معلوم ہوتا ہے۔

**زبان کی اہمیت:** عصر جدید کے فلاسفہ دیکارت (René Descartes 1596- 1650) کی رائے کے مطابق انسان کے حیوان ناطق ہونے کی وجہ سے زبان یعنی لغت اس کے خواص میں سے ایک خاص ہے۔ لغت (زبان) انسان کا خاصہ اس لیے ہے کہ وہ حیوان ناطق یعنی بولنے اور سوچنے کی صلاحیت رکھنے والا ہے اور اس وجہ سے بھی کہ وہ حیوان مدنی ہے، جس کی فطرت میں اجتماعیت ہے اور اس کا یہی خاصہ اس کو کائنات کی دوسرا تام مخلوقات میں متاز بنتا ہے۔ یہی چیز انسان کے لیے مختلف اشیاء و شخصیں کی سمجھ اور ادراک میں مددگار ہوتی ہے۔ حیوان کا یہ عمل صرف حواس کے ذریعہ ہوتا ہے۔ جب کہ انسان کے اس عمل میں حواس کے علاوہ نطق و تفکیر کو بھی دخل ہوتا ہے، جو اس کا وصف امتیازی ہے اور چونکہ انسان کے ادراک کے اس عمل میں احاطہ و شمول بھی ہے اس لیے اسی کو صحیح ادراک قرار دیا جا سکتا ہے۔

زبان انسان کے لیے ایک عظیم عظیمہ ربانی ہے۔ انسان کو اس عظیمہ سے نوازے جانے کا مقصد یہ ہے کہ وہ اس کے ذریعہ اپنے نفس اور اس کے باطنی اسرار و موز کا ادراک کرے اور اپنے ارگرڈ پھیلے ہوئے عالم بے کران سے واقفیت و آگاہی حاصل کرے تاکہ اس آگبی کے بعد وہ اپنے خالق و پروردگار کے حضور میں بجدہ رہیز ہو۔ ارسطو (Aristote 384-322 B.C.) نے انسان کی تعریف میں حیوان ناطق کا فلسفیانہ تصور پیش کیا، تو دیکارت نے اس میں اس بات کا اضافہ کیا کہ زبان ہی سے انسان کے اندر فکر و عمل کی دونوں شفون کے ساتھ حقیقی ناطقیت کا تحقیق ہوتا ہے، جس کے بعد وہ زمین پر خلیفۃ اللہ بننے کا اہل ہوتا ہے۔

انسان کی ناطقیت کا دار و مدار غور فکر کرنے اور اجتماعی زندگی گزارنے پر ہے، پھر زبان کے ذریعہ اظہار و بیان خود اپنے نفس کے علاوہ، دوسروں کو سمجھنے اور اسرار عالم کی دریافت کی راہ کا ایک قدم بھی ہے۔ انیسویں صدی کے دورِ اول کے فلاسفہ نے (Friedrich Nietzsche 1844 - 1900) کے بقول یہ دریافت دراصل ایک فعل ہے، جو ہمیشہ تغیر کا مقاضی ہے۔

بہرحال زبان کی اہمیت مسلم ہے۔ وہ فکر کی ترجیحی اور دوسروں سے رابطہ کا محض ایک وسیلہ و آلہ ہی نہیں، بلکہ وہ اجتماعی زندگی میں ہماری ماہیت اصلی کا اثبات اور نفوس کا تذکرہ بھی کرتی ہے۔ انسان کی زندگی میں زبان کا عمل اُس کے کہیں زیادہ اہم ہے جیسا کہ وہ بادیِ النظر میں لگتا ہے۔ ہم سب ہی، خواہی نہ خواہی، زبان کا ہمیشہ استعمال کرتے ہیں۔ لہذا زبان ایک ایسی چیز ہے جس سے انسان بے نیاز و مستغنى نہیں ہو سکتا۔ ہم اپنے اہل دعیاں، دوسراے افراد

خانہ، رشتہ داروں، دوستوں، ساتھیوں، پڑوسیوں اور ہم وطنوں سے ہم کلام ہوتے ہیں، بلکہ بسا اوقات خود اپنے آپ سے اور ان لوگوں سے بھی جوزمان و مکان کے اعتبار سے ہم سے دور ہیں، بات چیت کرتے ہیں۔ علامہ شیخ محمد عبدہ نے بالکل ٹھیک کہا ہے کہ زبان فکر کی مظہر اور اس کی ترجمان ہے: (اللغة محلی للتفكير وترجمان له) فرد کی زندگی میں زندگی کا ساتھ لازم و ملزم کی طرح ہے۔ زبان اس کے وجود کی گہرائیوں اور اس کی پوشیدہ خواہشات و محسوسات تک اپنی رسائی رکھتی ہے۔ کوئی قوم جوزبان بولتی ہے اسی سے مربوط کلام وجود میں آتا ہے، عالم اجسام اور عالم اذہان کے درمیان زبان حقیقی رابط کا ذریعہ ہے۔

### لغت کے اصطلاحی معنی: یہ تو تھی زبان کی ضرورت اور اجتماعی زندگی میں اس کے کردار کی اہمیت کی مختصر تشریح۔

رہا مسئلہ اس کے اصطلاحی معنی کا تو اس سلسلہ میں علمائے لسانیات (Linguists) کے درمیان خاصاً اختلاف ہے۔ بحث و تحقیق میں ہر ایک کا اپنا اپنا نئج اس اختلاف کی بنیاد ہے، چنانچہ کوئی اس کی تعریف عقلی و نفیتی بنیاد پر کرتا ہے، تو کوئی منطقی و فلسفیانہ نظریہ کا سہارا لیتا ہے۔ جب کہ بعض ماہرین معاشرے میں زبان کے روول کے اعتبار سے اس کی تعریف پیش کرتے ہیں۔ ہر کیف زبان کے معنی کے سلسلہ میں بہت سے اقوال ہیں جن کو ذیل میں بطور حصر نہیں بلکہ بطور مثال پیش کیا جا رہا ہے:

❶ ماہرین نفیات (Psychologists) کے نزدیک مافی اضمیر کی تعبیر کا کوئی بھی وسیلہ زبان ہے۔ لہذا ان کے نزدیک زبان ہروہ آہل ہے جو کسی انسان کے شعور میں آنے والی کسی چیز کو دوسرے تک منتقل کر سکے۔ بنا بریں ان کی نظر میں حرکات، اصوات، نقش و نگار اور رسم الخط سب ہی زبان کی قسمیں ہیں۔ صوتی زبان مقاطع (Syllables) والے الفاظ کی بھی ہے اور سادہ الفاظ والی بھی جن میں واضح قسم کے مقاطع نہ ہوں۔

چنانچہ قبول یا انکار پر دلالت کرنے والی کوئی حرکت، ہاتھ، سر یا جسم کے ذریعہ کسی معنی کی طرف اشارہ، آہ و بکا، موسیقی، نقش و نگار، تصویر کشی اور بولے ہوئے یا تحریر کردہ کلمات، نیز اسی طرح کی جو چیزیں کسی فکر و خیال کو دوسرے تک منتقل کرنے کے لیے استعمال میں آتی ہیں، علمائے نفیات کی اصطلاح میں ان سب پر زبان کا اطلاق ہوتا ہے۔

❷ دوسرا مکتب فکر جوزبان کی تعریف، معاشرے میں اس کے روول اور کام کے پیش نظر کرتا ہے، اس کا کہنا ہے کہ زبان نام ہے عرف میں ملحوظ ان امور کے نظام کا جو کسی خاص اجتماعی گروہ کے افراد کے درمیان تعاون و تعامل کا ذریعہ بنتے ہوں۔ زبان کی یہ تعریف امر کی محقق (اد جار سیر تفت) نے کی ہے۔

یہ مکتب فکر زبان کے معاشرتی پہلو کو اہمیت دیتا ہے، چنانچہ اس کے نزدیک زبان ایک معاشرتی حقیقت اور

اجتمائی ربط و اتصال کا نتیجہ ہے۔ باہمی تعاون اور بحیثیت انسان اہمیت کے حامل مختلف امور کو انجام دینا اس کا بنیادی عمل ہے۔ اس طرح دیکھا جائے تو وہ اپنی ترقی و فروغ میں بھی انسانی گروہوں کے وجود کی مرہون منت ہے۔

**③ منطقی کتب فکر (Logical School of Thouth)** زبان کی تیسری تعریف علمی منطق (Logicians) کی ہے جو زبان کو انکار کی تعبیر کے سیلے کے طور پر استعمال کرنے کو اہمیت دیتے ہیں۔ اہل منطق کے اس مکتب فکر کے ایک عالم پروفیسر (ہونز) اپنی کتاب ”مبادی درس منطق“ میں لکھتے ہیں: زبان کے تین کام ہیں:

(الف) خواہشات و جذبات اور افکار پہنچانے کا ذریعہ بننا۔ (ب) سوچنے میں خود کار معاون ہونا۔  
 (ج) تدوین و مراجعت کا آلہ ہونا۔ (اس سے مراد تحریری زبان ہے، جس میں انسان اپنے افکار و خیالات اور آراء کو جیسط تحریر میں لاتا ہے اور وقت ضرورت ان کی طرف رجوع کرتا ہے۔)

**④ فلسفی کتب فکر (Philosophical School of Thouth)** اس مکتب فکر کے بقول انکار کی تعبیر اور ان کو ایک شخص سے دوسرے تک منتقل کرنے کے لیے منظم صوتی رسموز کے استعمال کا نام زبان ہے۔  
 ⑤ زبان کا اطلاق مُطْقَنْ و تکلم اور قوت ناطقة اور ان الفاظ پر ہوتا ہے جن کے ذریعہ مُكْلَمْ اپنے احساس و شعور کا اظہار کرتا ہے۔

⑥ قدما نے بھی زبان کی تعریف میں کہا ہے کہ زبان ان آوازوں کا نام ہے، جن کے ذریعہ کوئی قوم اپنے اغراض و ضروریات کا اظہار کرتی ہے۔

زبان کے معنی کے ذیل میں اور بھی بہت سچھ لکھا گیا ہے، یہاں صرف چند احوال و تعریفات پر اکتفا کیا گیا ہے۔ بہر حال متعدد انسان کی غرض و ضرورت افکار کو دوسرے تک منتقل کرنے میں ہی مختصر نہیں ہے، اسی لیے زبان کا دائرہ عمل بھی اسی حد تک محدود نہیں بلکہ در حقیقت وہ وسیلہ ثابت ہے فکر و فہم کا اور ذوق و خیال کی بالیدگی کا۔ لہذا اصطلاحی معنی کے اعتبار سے زبان کی زیادہ جامع تعریف اس طرح کی جاسکتی ہے کہ ”زبان نام ہے ان الفاظ کا جن کے ذریعہ کوئی قوم اپنی اغراض و ضروریات کا اظہار کرتی ہو اور ان کو فکر و فہم نیز ذوق و خیال کی تربیت کا وسیلہ کا رہنا تی ہو۔“

اصطلاحی معنی سے متعلق بحث کا یہ خلاصہ محاضرات فی اللہجات العربیہ سے ماخوذ ہے۔ عمر فروخ لکھتے ہیں ..... ”زبان، جذبات، مقاصد اور افکار کے اظہار کا ذریعہ بنتی ہے اور یہ اظہار ان حرکات و اشارات کے ذریعہ ہوتا ہے جو انفعال کے نتیجہ میں قصد و ارادہ کے تحت سرزد ہوں۔ اسی طرح آوازیں بھی اظہار مانی اُنچیمیں کا ذریعہ

ہوتی ہیں۔ کبھی کبھی آوازوں کے ذریعہ نکلنے والے الفاظ کے مقابلہ میں اشارات کے ذریعہ مرادی معنی کی ادائیگی زیادہ بہتر طریقہ پر ہوتی ہے۔ زیادہ مختصر اور آسان طریقہ پر کہا جاسکتا ہے کہ زبان کے معنی ہیں: ”انسانوں کے مابین تحریری یا صوتی اشاروں کے ذریعہ رابطے کا نظام یا کسی نسلی قومی یا ثقافتی گروہ کی بولی۔“

**لغت کا مشتق منہ:** لغہ کے اصطلاحی معنی کے مختصر اڑ کر کے بعد یہ جاننا ضروری ہے کہ اس کے لیے عربی میں اگرچہ انسان بھی استعمال کیا جاتا ہے بلکہ قرآن میں ہر جگہ اس معنی میں بھی لفظ وارد ہوا ہے، لیکن عام طور پر استعمال کیا جانے والا لفظ اللغو ہے۔ اس لفظ کاماً خذ مشتق منه کیا ہے اور یہ کہ وہ عربی لفظ ہے یا مُنْزَأ ب اور اگر وہ مغرب ہے تو اس رائے کے قائل کی دلیل کیا ہے۔ پھر لغت کے اصطلاحی معنی کیا ہیں اور اس سلسلہ میں ماہرین سانیات کے اقوال و تعریفات میں اتفاق ہے یا اختلاف۔ ان سب سوالوں کے پیش نظر قدیم مصادر و مراجع اور قوامیں کی مراجعت کے بعد حسب ذیل حقائق سامنے آتے ہیں:

لغ (Language) کا اطلاق صاحب القاموں الحکیم مجدد الدین فیروز آبادی کے مطابق ان آوازوں پر ہوتا ہے جن کے ذریعہ ہر قوم اپنی ضروریات و حواس کا اظہار کرتی ہے۔ اس کی جمع لغات ولغون ولغی ہے۔ لغایبلغو کے معنی تکلم بولنے اور خوبی ناکام یا مایوس ہونے کے ہیں۔ اللغو واللغاء اس کلام کو کہتے ہیں جس کا کوئی اعتبار نہ ہو۔

ابن حنیف الحنفی میں لکھتے ہیں: لغة: لغوت بمعنی تکلمت سے ہے۔ وزن کے اعتبار سے وہ ٹکڑہ، قلة اور ٹہنہ کی طرح ہے ان سب میں لام کلمہ واؤ ہے جیسا کہ کروت بالکرہ اور قلوبت بالقلة سے ظاہر ہے۔ یہ بھی کہا جاتا ہے کہ اسی سے لغی یلغی ہے جس کے معنی ہندیان گوئی کے ہیں اور اسی سے شاعر کا قول ہے:

ورب اسراب حجيج ك ظم

عن ال لغـا اور فـث التـكـلـم

اسی طرح اللغو بھی ہے جو قرآن میں وارد ہے: ﴿وَاذَا مَرَوَا بِاللَّغْوِ مَرَوَا كَرَامًا﴾ جس کے معنی باطل کے ہیں۔

”البرهان“ میں امام حرمین تحریر فرماتے ہیں: اللغة لغی یلغی (باب سع) سے ہے جس کے معنی گفتگو کرنے کے ہیں۔

مذکورہ بالا حوالوں سے ظاہر ہے کہ ماہرین و محققین لغت کی رائے میں لـ لغة عربی لفظ ہے۔ لیکن بعض علماء متاخرین کہتے ہیں کہ کلمہ لغة خواہ کسی بھی فعل سے مشتق ہو بہر حال وہ ”اللهاء“ سے ماخوذ ہے جس کا اطلاق حلقت

کے اوپری حصہ میں موجود گوشت کے ایک ٹکڑے پر ہوتا ہے، جیسا کہ ”لسان المزمار“ میں مذکور ہے۔ اس رائے کی تائید تو شیئ دنوں کلموں میں پائی جانے والی مشابہت سے ہوتی ہے۔ دنوں ہی کے شروع میں لام ہے اور حاء و شیئ دنوں حروف حلقی ہیں، جو ایک دوسرے کی جگہ واقع ہوتے ہیں، نیز لغہ کا اشتھاق لغا یا لغی سے لغوی قیاس کے مطابق نہیں ہے۔

مزید برآں اس رائے کو اس بات سے بھی تقویت ملتی ہے کہ اکثر دوسری لغات میں زبان کے لیے استعمال کیا جانے والا لفظ، لفظ سے تعلق رکھنے والے کسی کی عضو پر دلالت کرتا ہے۔ چنانچہ عبرانی زبان میں لفظ ”سافاه“ زبان بھی لغت پر بھی جو نطق و کلام کے اعضا میں سے ہے اور یہ بھی ملحوظ خاطر ہے کہ عبرانی زبان، عربی زبان ہی کی بہن ہے۔ اسی طرح عبرانی زبان میں لفظ ”لاشون“ زبان (عضو) اور لغت دنوں معنی میں مستعمل ہے اور ظاہر ہے کہ زبان بھی اعضا سے لفظ میں سے ہے۔

عربی زبان اور دیگر سامی زبانوں کے خاندان کے علاوہ کسی دوسرے خاندان سے تعلق رکھنے والی زبان مثلاً فارسی کو لیا جائے تو اس میں بھی لفظ ”زبان“ لغت و زبان (عضو) دنوں ہی معنی میں مستعمل ہے۔ یہی حال انگلش زبان کا بھی ہے جس میں لفظ Tongue زبان و لغت دنوں معنی میں استعمال ہوتا ہے۔

اس کے برعکس ایک رائے یہ بھی ہے کہ لغخالص عربی لفظ نہیں ہے، بلکہ وہ یونانی لفظ لاغوس (Lagos) کا مغرب ہے جس کے معنی کلمہ یا آئڈیا (Idea) کے ہیں۔ عربی لفظ اور اس یونانی لفظ میں پائی جانے والی گہری مشابہت سے بھی اس رائے کی تائید ہوتی ہے۔

مذکورہ رائے کی مزید توثیق اس بات سے بھی ہوتی ہے کہ لفظ لغۃ زیر بحث معنی میں قرآن کریم میں وارد نہیں ہوا ہے۔ لغت کے معنی لفظ ”لسان“ سے ادا کیے گئے ہیں۔ نیز دور جاہلیت کی شاعری اور یونانی زبان سے عربی میں کیے جانے والے ترجیوں کے دور سے پہلے کے ادب میں لفظ لغۂ کا اس معنی میں استعمال نہیں ہوا ہے۔

کہا جاتا ہے کہ سب سے پہلے اس لفظ کا استعمال صفو الدین الحلی نے اپنے اس شعر میں کیا:

بقدر لغات المرء يكثر نفعه

وتلك لـه عند الشدائـد أعنوان

آدمی کی زبانوں کے بقدر اس کا نفع بڑھتا ہے اور یہ زبانیں اس کے لیے شدائد کے وقت معاون ہوتی ہیں۔

فبـادر إلـى حـفـظ الـلـغـات وـفـهمـهـا

فـكـلـ لـسانـ فـيـ الـحـقـيقـهـ إـنـسانـ

پس لغتوں کے حفظ و فہم میں جلدی کرو کیونکہ ہر زبان حقیقت میں انسان ہے۔

صفی الدین الحنفی ترکی عہد میں صفو اول کے شعرا میں سے تھے۔ ان کی پیدائش ۷۷۷ھ میں اور وفات ۵۰۷ھ میں ہوئی۔ یعنی ان کا دور یونانی زبان کی کتابوں کے عربی میں ترجمہ کے دور سے تقریباً پانچ صدی بعد کا ہے۔

اگر یہ بات صحیح ہے کہ لفظ لغادس قدیم عربی ادب میں استعمال نہیں کیا گیا جو سندا درج رکھتا ہے اور اس کا استعمال پہلے پہل عباسی شعراء متاخرین کی شاعری میں ہوا ہے تو اسی نظریہ کو واضح قرار دیا جائے گا کہ وہ یونانی زبان کے ان کلمات مُعَبَّہ میں سے ہے جو مکمل طور پر عربی زبان کا جامد پہن چکے ہیں۔

عربی زبان: عربی اپنے دیراول میں ان قبائل کی زبان تھی جو جزیرہ نماۓ عرب میں بہن سے شام، عراق اور فلسطین و سینا کے سرحدی علاقوں تک آباد تھے اور اس کو سریانی زبان کے نام سے جانا جاتا تھا جو ایک غلطی تھی۔ اس غلطی کا رواج اہل یونان کی وجہ سے ہوا جو شمالی شام کو اشوریہ یا سوریہ کہتے تھے، اسی بنا پر عربی کو سریانی کہا جاتا تھا۔ عربی زبان سامی زبانوں کے خاندان سے ہے جو خود ایک وسیع تر حاصل۔ سامی خاندان کی ایک شاخ ہے۔ استاذ عباس محمود العقاد لکھتے ہیں: زمانہ قدیم کی مشہور سامی زبانیں یہ ہیں: اکادی، اشوری، بابلی، سامی شرقی اور سامی غربی۔ پھر سامی غربی کی دو قسمیں ہیں: شمالی عربی اور جنوبی عربی یعنی معنی سبائی اور جبشی۔

ڈاکٹر عبدالحیم محمد ابو سعید نے عربی زبان کے شجرہ نسب کی کچھ تفصیل حسب ذیل طریقہ پر بیان کی ہے: زبانوں کے جس گھرانے سے عربی زبان کا تعلق ہے اس کو سامی زبانوں کا خاندان کہا جاتا ہے، اس لیے کہ ان کے بیشتر بولنے والے حضرت نوح علیہ السلام کے بیٹے سام کی نسل سے ہیں، جیسا کہ کتاب تخلیق (تورات کی کتاب اول یا عہد نامہ قدیم کی پہلی کتاب) کی دوسری فصل میں مذکور ہے۔ اگرچہ محققین کے نزدیک اس تینیہ میں علمی تحقیق و تدقیق کا نقصان ہے، پھر بھی اس نظریہ کو عامی مقبولیت و شہرت اور سہولت کی خاطر مان لیا گیا ہے۔

اس خاندان کی زبانوں کا ایشیا اور اران میں سے بعض کا افریقہ میں پھیلا ڈھوا۔ ان زبانوں میں کچھ باقی ہیں اور کچھ عہد پاریسہ کا حصہ بن گئیں۔ حسب ذیل زبانیں سامی خاندان میں شامل ہیں:

بابلی، اشوری، جن کو، اکدی بھی کہا جاتا ہے، عربانی، فینقی، آرامی شرقی، آرامی غربی، شمالی عربی، جنوبی عربی یا جبشی (Ethopie) اور اران سے متفرق ہونے والی بولیاں۔

سامی زبانوں کے مابین بہت واضح ربط و گلگت ہے اور یہ ربط ہندی اور یورپی زبانوں کے درمیان پائے

جانے والے ربط و تعلق سے زیادہ مضبوط ہے، نیزان (سامی) زبانوں کے درمیان جو اختلاف ہے وہ لاطینی زبانوں کے اختلاف سے زیادہ نہیں ہے۔

چونکہ عربی اور دوسری سامی زبانیں ایک ہی اصل سے تعلق رکھتی ہیں، اس لیے ان کے بعض اصول و قواعد میں تقارب و یا گفتگو کا ہونا بھی ایک فطری امر ہے۔ وقت ضرورت ان میں لیں دین کا عمل بھی ہوا ہے۔ تیسرا صدی قبل از ہجرت کے نبٹی آثار کی کھدائی سے پتا چلتا ہے کہ آرامی اور فصحی عربی کے درمیان بہت زیادہ قربت ہے۔

سامی زبانیں: ان زبانوں کی درج ذیل دو فئیں ہیں: ① مشرقی جس کو اکادی یا سماڑی بھی کہا جاتا ہے، بابلی اور اشوری زبانیں اسی کے تحت آتی ہیں۔ ② مغربی جس کی شمالی اور جنوبی دو شاخیں ہیں۔ شمالی شاخ کی دو ذیلی شاخیں کنعانی اور آرامی ہیں۔

کنعانی ذیلی شاخ کے تحت آنے والی زبانوں میں کنعانی قدیم، مؤابی، نیپتھی اور قدیم عبرانی شامل ہیں۔ آرامی ذیلی شاخ مشرقی آرامی بولیوں اور مغربی آرامی بولیوں کے مجموعوں پر مشتمل ہے۔ مغربی قسم کی جنوبی شاخ، شمالی عربی اور جنوبی عربی پر مشتمل ہے۔ شمالی عربی کی کچھ زبانیں صفحہ ہستی سے مت پچھی ہیں۔ جیسے ثمودی، صفوی اور لحیانی اور کچھ باتی ہیں جیسے ججازی و تیسی۔

جنوبی عربی جس کا تعلق مغربی قسم سے ہے، معینی، سبئی، حضری، قتبانی اور حیری زبانوں پر مشتمل ہے۔ سامی زبانوں کا یہ شجرہ خاصاً الجھا ہوا ہے، جس کو اخخار کے ساتھ آسان بنا کر پیش کرنے کی کوشش کی گئی ہے۔ یہاں یہ بات قابل ذکر ہے کہ سامی خاندان کی مذکورہ زبانیں بالکل معدوم و ناپید ہو چکی ہیں جن کے آثار و نقوش بھی ختم ہو چکے ہیں ان میں اکادی زبان مع اپنی دونوں شاخوں بابلی و اشوری کے شامل ہیں۔ نیپتھی بھی انہیں زبانوں میں شامل ہے جن کا نام و نشان مٹ چکا ہے۔

مذکورہ زبانیں جن کو سامی زبانوں کا نام دیا جاتا ہے جزیرہ عرب ہی کی پیداوار تھیں، ان لیے ایک رائے یہ بھی ہے کہ ان کو بھی قدیم عربی بولیاں کہنا چاہیے۔ ڈاکٹر سلیمان ابوغوش (متوفی ۱۹۷۷ء) اسی نظریہ کے حامی ہیں ان کا کہنا ہے کہ جب ہم مختلف عرب ممالک میں قدرے اختلاف کے ساتھ بولی جانے والی عامی زبانوں کو لهجات عربیہ (عربی بولیاں) ہی کہتے ہیں اور اس سر زمین پر جزیرہ عرب ہی کا اطلاق کرتے ہیں جو عربی زبان اور تہامہ جدید و قدیم عربی بولیوں کا گھووارہ ہے تو ہم اس سر زمین میں پیدا ہونے والی قدیم بولیوں کے نام میں اس حقیقت سے کیوں گریز کرتے ہیں۔ ہم ان سب کو قدیم عربی بولیاں کیوں نہیں کہتے اور ماہرین لسانیات ان کو سامی زبانیں کہنے پر کیوں مصر

ہیں؟

ڈاکٹر سلیمان ابوغوش اپنی منفرد ادراست کو مدل کرتے ہوئے لکھتے ہیں:

”اگر ہم قدیم مصری زبان بول کر ہیرoglifics (Hieroglyphics) زبانیں مراد لیں تو کیا یہ غلط ہو گا؟ یقیناً نہیں جب کہ لفظ ”مصر“ اپنے موجودہ مفہوم میں ملک مصر کے لیے ہیرoglifics زبان کے دور میں مستعمل نہیں تھا اس لیے کہ زمانہ قدیم میں اس کا نام جست یا کبست یا کمٹ یا کیم تھا۔ نیز جب کہ ہیرoglifics، مصر قدیم کی صوتی زبان کا نہیں، بلکہ لکھائی کی زبان کا نام تھا۔“

آگے چل کر موصوف لکھتے ہیں: ”عربی بولیوں کو سامی زبانیں کہنا علمی طور پر درست نہیں ہے، اس تسلیہ کو صرف سو سال سے رواج حاصل ہوا ہے، جو دراصل تورات کی یہودی داستانوں سے مآخذ ہے، ان داستانوں کے مطابق نوح علیہ السلام کے سام، حام اور یافث تین بیٹے تھے، ان میں سام کی اولاد جزیرہ عرب میں آباد ہوئی، حام کی نسل سے افریقہ کے لوگ ہیں، جب کہ اہل یورپ یافث کی نسل سے ہیں۔ تورات کی ان یہودی حکایات میں اس کا کوئی ذکر نہیں کر چکی یا مغل یا جاپانی کس کی نسل سے ہیں اور نہ اسی ان کی زبانوں کے بارے میں بتایا گیا ہے کہ وہ حضرت نوح علیہ السلام کے تینوں بیٹوں میں سے کس سے تعلق رکھتے ہیں۔“

ڈاکٹر ابوغوش لکھتے ہیں: ”حالانکہ علم فلسفہ انسانیات بہت ترقی کر چکا ہے اور ایک دوسرے سے قربت رکھنے والی زبانوں کو ایسے خاندانوں اور گھرانوں میں تقسیم کیا جا چکا ہے جو پرانی تقسیم کے لحاظ سے مختلف ہیں، اس کے باوجود علماء انسانیات اور درود جدید کے ماہرین، قدیم عربی بولیوں کو سامی زبانوں کا ہی نام دیتے چلے آ رہے ہیں۔“

ڈاکٹر ابوغوش نے سامی زبانوں کی تفصیل، جن کو وہ عربی بولیاں کہتے ہیں، زیادہ مرتب اور اہل انداز میں پیش کی ہے۔ وہ لکھتے ہیں: عربی زبان کو مع اس کی مختلف بولیوں کے مندرجہ ذیل طریقہ پر تقسیم کیا جا سکتا ہے:

### ا- شامی عربی بولیاں

(الف) مشرقی: ① بابلی ② اشوری ③ کلدانی (یہ تینوں بولیاں اس علاقہ کے لوگ بولتے تھے جس کو آج عراق کے نام سے جانا جاتا ہے۔)

(ب) مغربی: ④ کنعانی ⑤ فینیقی ⑥ آرامی ⑦ سریانی ⑧ موابی ⑨ موری ⑩ اوغاری (۱۹۳۰ء میں لبنان کے راس شرہ علاقہ میں اس زبان کی تحریریں ملی تھیں) ⑪ نبطی ⑫ صفوی (شام میں صفاۃ کی طرف منسوب جہاں اس کے نقوش ملے ہیں۔) یہ بولیاں اہل شام۔ جس سے وہ وسیع تر خط مراد ہے جو ترکی میں طور پر پہاڑوں سے

فلسطین کے جنوب میں واقع "رُغْ" تک پھیلا ہوا تھا۔ بولتے تھے۔

## ۲۔ وسطیٰ عربی بولیاں

① ججازی ② شمودی ③ لحیانی۔ یہ عرب قبائل کی بولیاں ہیں جو شام کے جنوب اور یمن کے شمال میں واقع علاقوں میں رہتے تھے۔

## ۳۔ جنوی بولیاں

① معینی ② سنبی ③ قتبانی ④ اوسانی ⑤ حضری ⑥ حمیری

قدیم جبشی (حمری) وغیرہ جسی افریقی بولیاں بھی مذکورہ بولیوں میں شامل ہیں۔ ان کے علاوہ شاید اور بولیاں بھی رہی ہوں گی جن کا ابھی تک اکشاف نہیں ہوا کا ہے۔

عربی زبان اپنے موجودہ مفہوم کے اعتبار سے وہ زبان ہے جس کو ایشیا اور افریقہ کے باشندے بولتے ہیں۔ ماہرین لسانیات اس بات پر متفق ہیں کہ عربی کا نشوونما جزیرہ عرب (اپنے وسیع تر مفہوم میں) میں ہوا، یا کم از کم یہ وہ متفقہ امر ہے جس کے بارے میں علماء اللہ کے پاس معلومات ہیں جن کا مأخذ مختلف آثار اور معلوم شدہ تاریخ کا درج ہے۔ یہی چیز مسلم حقیقت کے طور پر مانی جاتی رہے گی تا آنکہ اس کے بعد س پچھٹا بت ہوا اس کی تائید میں حکم دلائل ہوں، جن سے معلوم ہو کہ یہ زبان دوسری جگہوں سے منتقل ہو کر جزیرہ عرب میں پہنچی۔ بنابریں یقین کیا جاتا ہے کہ جزیرہ عرب ہی اس زبان کا گھووارہ ہے، جہاں وہ وجود میں آئی پڑی اور نشوونما کے مراحل سے گذری اور متعدد بار، باشندوں کے انتقالی مکانی کے عمل کے زیراث، جزیرہ عرب کے جغرافیائی حدود کے باہر پہنچی۔ آج جو عربی زبان متداول ہے جس کو باشندگان وطن عربی بولتے ہیں وہ ججازی لہجہ ہے، جس میں قرآن کریم نازل ہوا اور یہ اسلام ہی ہے جس نے "عربی" لفظ کو موجودہ مفہوم عطا کیا۔

جازی لہجہ یا بقول بعض قریشی لہجہ (یا لغت قریش) ان بہت سی عربی بولیوں میں سے ایک ہے جو جزیرہ عرب میں وجود میں آئیں۔ اور چونکہ ججازی ایک اہم تجارتی مرکز تھا، جو شمال و جنوب کے عربوں کے درمیان ربط وصل کا کام کرتا تھا، اس لیے تمام عرب قبائل اس زبان سے پورے طور پر آشنا تھے، اور یہ زبان ان کی ضرورت بن کر ان کے درمیان راجح ہو گئی تھی۔

(جاری ہے)